

نقد و نظر

نقد و نظر

تبصرے کے لیے ہر کتاب کے دونوں کا آنا ضروری ہے

ادارہ

عناویہ الباری لطلبہ البخاری

شیخ الحدیث حضرت مولانا قاری محمد ادریس ہوشیار پوری مدظلہ - صفحات: ۵۸۴ - قیمت:

درج نہیں - ناشر: ادارہ تالیفات اشرفیہ، ملتان

علمائے امت کا اتفاق ہے کہ قرآن کریم کے بعد سب سے صحیح ترین کتاب ”صحیح البخاری“ ہے۔ اور جتنا اس کتاب کی متنوع انداز سے خدمت کی گئی ہے، وہ کسی اور کتاب کا حصہ نہیں۔ برصغیر پاک و ہند میں قرآن کریم اور احادیث نبویہ کی خدمت کے لیے جس قدر اللہ تبارک و تعالیٰ نے علمائے دیوبند کو نواز اور توفیق دی ہے، میرے خیال میں وہ کسی اور کا مقدر نہیں بنی۔ ہر گلے رارنگ و بونے دیگر است کے مصداق ہر ایک عالم اور محدث کی تحقیق و توضیح اور تشریح و تفصیل دوسرے سے مختلف ہے۔ صاحب کتاب نے کئی کتب کی غواصی کر کے ان سے احادیث نبویہ کی تفہیم و تسہیل میں معاون جوہر و موتی نکال کر ”عناویہ الباری لطلبہ البخاری“ جیسی دل چسپ و دل نواز مالا تیار کر کے طلاب حدیث کے لیے تیار کر دی ہے۔ مثلاً: مدار تحقیق میں ”کشف الباری“ معیار تفقہ میں ”انعام الباری“، طرز تدریس میں ”الخیر الساری“، انداز تسہیل میں ”نصر الباری“ اور ربط بین الابواب میں ”دلیل القاری“ کا انتخاب و التزام کیا گیا ہے۔ یوں یہ ایک کتاب قاری کو کئی کتابوں سے مستغنی و بے پروا کر دیتی ہے۔

شیخ الحدیث حضرت مولانا قاری محمد ادریس ہوشیار پوری دامت برکاتہم کو اللہ تبارک و تعالیٰ نے کئی ایک صفات اور خوبیوں سے نواز ہے، جہاں آپ قرآن کریم کے بہترین قاری، مجود اور کامیاب مدرس ہیں، وہاں آپ بہترین مصنف، مدرس اور محدث بھی ہیں۔ خصوصاً اکابر کی تصنیفات کو کئی مرتبہ پڑھنے اور انہیں دل و دماغ میں بٹھانے کا اعزاز بھی رکھتے ہیں، جس کا اظہار آپ کے درس و بیان اور آپ کی تصنیف و تالیف سے خوب نمایاں ہے، مثلاً لمبی بحث کو چند جملوں میں سمیٹنا، انداز و بیان سہل ہونا، مخاطب کے معیار کو مد نظر رکھنا، طویل، خلط بحث اور الجھاؤ پیدا کرنے والی گفتگو سے کلی

بخدا سنگ تراشی کر کے روئی کھانا لوگوں سے سوال کرنے کی نسبت بہت آسان اور اچھا ہے۔ (ابومعاویہ رضی اللہ عنہ)

طور پر اجتناب کرنا، یہی وجہ ہے کہ آپ کی کتاب:

۱:..... حشو و زوائد سے مبرا اور تدریسی ضرورت کے ضروری مواد سے مزین ہے۔ ۲:..... بقدر ضرورت روایات حدیث کا تعارف اور متن حدیث کی عمدہ تشریح ہے۔ ۳:..... تشریح حدیث کے ضمن میں حدیث پر وارد ہونے والے شبہات کا ازالہ کیا گیا ہے۔ ۴:..... طویل عبارت کی بجائے مختصر، سہل اور جامع تعبیر کا انداز ہے۔ ۵:..... ربط ابواب اور احادیث باب کی ترجمہ الباب کے ساتھ مطابقت کو خوب بیان کیا گیا ہے۔ ۶:..... حسب موقع بقدر ضرورت عقائد اہل سنت والجماعت اور فقہی اختلافی مسائل کو بھی مدلل طور پر واضح کیا گیا ہے۔ یہ تمام امور اور خوبیاں اس کتاب کی زینت ہیں۔ صحیح البخاری کی یہ شرح باب بدء الوحي، کتاب الایمان اور کتاب العلم پر مشتمل ہے۔ امید ہے کہ اس معیار اور انداز کو صحیح بخاری کی تکمیل تک برابر قائم رکھا جائے گا۔

علمائے کرام اور طلبہ حدیث کے لیے یہ کتاب نعمت غیر مترقبہ سے کم نہیں۔ علمائے کرام اور محدثین عظام کی تقریظات اس کتاب کی عمدگی، پسندیدگی اور ثقافت پر کافی شاہد ہیں۔

مروجہ تکافل اور شرعی وقف

حضرت مولانا مفتی احمد ممتاز صاحب مدظلہ - صفحات: ۲۰۸ - قیمت: درج نہیں۔ ناشر: تعمیر معاشرہ جامعہ خلفائے راشدین، مدنی کالونی، ہاکس بے روڈ، گرکیس، ماڑی پور، کراچی
زیر نظر کتاب ”مروجہ تکافل اور شرعی وقف“ حضرت مولانا مفتی احمد ممتاز صاحب مدظلہم کی تکافل کے موضوع پر واقع علمی تحریر ہے۔

حضرت مفتی صاحب نے اصولی و فروعی دونوں پہلوؤں سے مروجہ تکافل کی اسلام کی طرف نسبت کو غلط ثابت فرمایا ہے اور مروجہ تکافل کے ناجائز ہونے کی اٹھارہ وجوہات نقل فرمائی ہیں۔ مفتی صاحب موصوف کے انداز بیان میں تدریسی و ترکیزی انداز غالب رہتا ہے، اس کتاب میں بھی انہوں نے یہی اسلوب اختیار فرمایا ہے، اس تحریر کی اگلی خصوصیت یہ ہے کہ اس پر مختلف اہل فقہ و فتویٰ کی تقریظات و تائیدات بھی ثبت ہیں۔ نیز موضوع کو باسانی سمجھنے کے لیے اصطلاحات کا تعارف بھی کر دیا گیا ہے اور تکافل کا بنیادی ڈھانچہ بھی پیش فرمایا ہے۔ اسی طرح وقف کی اقسام اور ان کے احکام سے تعرض بھی شروع میں شامل ہے، تاکہ وقف پر مبنی تکافل کی فقہی تکلیف میں ”مغالطات“ سمجھنے میں دشواری نہ ہو، نیز مروجہ تکافل کی بنیادوں کا جائزہ بھی اس تحریر میں احسن انداز سے شامل ہے۔ مزید برآں تکافل کے جوازی دلائل کے جوہات بھی دیئے گئے ہیں۔ اسی طرح پاک قطر تکافل شریعہ کمپلائنس ڈپارٹمنٹ کی ایک تحریر کا جواب بھی شامل اشاعت ہے اور بھرپور علمی طاقت سے ثابت کیا گیا ہے کہ مروجہ تکافل کمپنیاں انشورنس کا شرعی نہیں بلکہ غیر شرعی متبادل ہیں۔ انشورنس اور مروجہ تکافل میں

جو شخص ہر آدمی سے صحبت رکھتا ہے وہ سلامت نہیں رہتا اور جو شخص اپنی زبان کو قابو میں نہیں رکھتا ہے وہ پشیمان ہوتا ہے۔ (حضرت جعفر صادقؑ)

جو فروق ذکر کیے جاتے ہیں وہ محض تکلف بارد ہیں، اس بنا پر مسلمانوں کو مروجہ تکافل کمپنیوں سے دور رہنے کا مشورہ دیا گیا ہے اور دارالافتاء جامعہ علوم اسلامیہ علامہ بنوری ٹاؤن کی بھی یہی رائے ہے۔

مروجہ تکافل کا فقہی جائزہ

مفتی محمد راشد ڈسکوی صاحب مدظلہ۔ صفحات: ۲۲۰۔ قیمت: درج نہیں۔ ناشر: مکتبہ عمر فاروق، شاہ فیصل کالونی، کراچی

زیر تبصرہ کتاب ”مروجہ تکافل کا فقہی جائزہ“ جامعہ فاروقیہ شاہ فیصل کالونی کراچی کے شعبہ تصنیف و تالیف کے رکن، محترم مولانا مفتی محمد راشد ڈسکوی مدظلہم کی تحقیقی کاوش ہے، اس تحریر کے درج ذیل امتیازات ہیں:

۱:.....تحریر کا مدار خاطر خواہ تلاش و جستجو پر ہے، متعدد اہل فتویٰ اور ماہرین فن سے مذاکرہ و استفادہ کے ذریعہ تبادلہ خیال کیا گیا اور مختلف اہل علم کی آراء کی روشنی میں اپنا مؤقف ترتیب دیا گیا ہے۔
۲:.....باب اول کے شروع میں اپنے تحقیقی نچوڑ کو مناسب انداز میں باحوالہ پیش فرمایا ہے، جس کی اصولی بحث کا خلاصہ کلام یوں بیان کیا گیا ہے:

”انشورنس عقد معاوضہ تھا جس کی وجہ سے ربا قمار اور غرر سب خرابیاں تھیں اور اب بقول مجوزین، تکافل میں وقف ماڈل کی وجہ سے عقد معاوضہ نہ رہا، کیونکہ یہاں کمپنی کے مالکان چندوں کے مالک نہیں بنتے، بلکہ فنڈ (شخص قانونی) اس کا مالک بنتا ہے۔“

مجوزین کے اس مدعا کو ”قابل غور امور“ کے زیر عنوان خلاف واقعہ ثابت کیا گیا ہے اور یہ واضح کیا گیا ہے کہ جب شخص قانونی کی فقہی حیثیت ہی مسلم نہیں تو وہ چندہ کا مالک کہاں سے بنا؟ پھر پالیسی ہولڈر وہ ہر حال میں، چندہ دینے کی بنیاد پر فنڈ سے استفادہ کا حق دار بن گیا تو اس کا استحقاق چندہ کے عوض اور بدل کے علاوہ اور کیا ہو سکتا ہے؟! نیز غرر کی نفی کے لیے تکافل کو عقد تبرع قرار دیا گیا ہے، حالانکہ یہ بداہت کے خلاف ہے، کوئی بھی چندہ دینے والا اور لینے والا کبھی تبرع کی نیت کرتا ہے نہ کر سکتا ہے، اگر یہ بات شروع میں واضح کی جائے تو یقیناً کوئی بھی پالیسی نہیں خریدے گا۔ نیز فنڈ میں کمی کی صورت میں آپریٹرنڈ کو قرض حسد دے گا جو درحقیقت خسارے کی تلافی کا ذریعہ ہے، یہ بھی عقد معاوضہ ہونے کی دلیل ہے۔ الغرض تکافل کو زبردستی عقد معاوضہ سے خارج کرنے کے لیے مجوزین کی طرف سے جتنے جتن کیے گئے تھے ان سب کو مدلل و معقول انداز میں رد کیا گیا ہے۔

۳:.....کتاب کے محتویات کی اجمالی فہرست ص: ۷ پر یوں درج ہے:

”باب اول: انشورنس کے متبادل ”نظام تکافل پر ایک نظر“، باب دوم: اسلام کا نظام کفالت عامہ، باب سوم: کیا تکافل کا نظام اسلامی ہے؟، باب چہارم: شرعی اور مروجہ

تکافل کا تقابلی جائزہ، باب پنجم: جامعہ علوم اسلامیہ علامہ بنوری ٹاؤن کراچی کا فتویٰ،
۴:..... یہ کتاب حسن ترتیب، موضوعات کی تقسیم اور مباحث کی تعوین اور املاء و ترقیم کے
عصری اسلوب سے بھی ماشاء اللہ آراستہ ہے۔

۵:..... زیادہ حصہ مولانا ڈاکٹر عبدالواحد صاحب مدظلہم کی تحریر پر مشتمل ہے جو مبینہ طور پر ان
کی اجازت سے کتاب کا حصہ بنا ہے، اس کے علاوہ حافظ ذوالفقار علی مدظلہ کی ایک تحریر بھی اس مجموعہ
میں شامل ہے اور آخر میں ہمارے دارالافتاء کا ایک تفصیلی فتویٰ بھی کتاب کا جز بنا یا گیا ہے، ان تحریروں
سے جہاں کتاب کے ظاہری حجم میں اضافہ ہوا ہے، اس سے بڑھ کر اس کتاب کا علمی و تحقیقی استناد بھی
دوبالا ہوا ہے، ابتدائی تقریظات اور ان اضافات و ضمیمات سے یہ واضح ہوتا ہے کہ مروجہ تکافل
کمپنیوں کو انشورنس کی طرح ربا، قمار اور غرر کا مجموعہ قرار دینا محض مؤلف کی تحقیق و تخریج نہیں بلکہ یہ
ملک کے محقق روایت بردار اہل فتویٰ کی رائے ہے، انشورنس کی اسلام کاری کے لیے جن لوگوں نے
تکافل کے نام سے محنت فرمائی ہے وہ محنت حقیقت سے دور محض مفروضہ و افسانہ ہے۔

ہماری رائے میں سنجیدہ اہل علم نے مروجہ تکافل کمپنیوں کے بارے میں جو کچھ ارشاد فرمایا ہے،
اس کے بعد کسی صاحب علم کو انشورنس کی اسلام کاری سے اتفاق کی گنجائش نہیں مل سکتی اور کوئی فقہی
طالب علم کسی قسم کے علمی مغالطے کا شکار بھی نہیں ہو سکتا۔

ہدیہ حجاج

ابو عامر قاری عبدالرؤف مدنی مدظلہ۔ صفحات: ۱۰۲۔ قیمت: درج نہیں۔ ناشر: مدرسہ
ودودیہ، جامع مسجد انگور والی، ڈھکی نعلبندی، قصہ خوانی، پشاور۔

زیر نظر کتابچہ کے مؤلف محترم جناب قاری عبدالرؤف مدنی صاحب پشاور کے معروف
خانوادہ کے چشم و چراغ اور قائد جمعیت حضرت مولانا مفتی محمود رحمۃ اللہ علیہ کے داماد ہیں۔ مشاق و مجدد قاری
ہونے کے ساتھ ساتھ کئی کتابوں کے مؤلف ہیں۔ مؤلف موصوف نے حجاج کرام کو پیش آنے والے
مسائل، آسان، مختصر اور عام فہم طریقہ سے سمجھانے کے لیے یہ کتابچہ ترتیب دیا ہے، جس میں سفر حج کے
تمام مراحل ترتیب وار بیان کیے گئے ہیں۔ حج کے طویل، مصروف اور کسی قدر پر مشقت سفر میں یہ مختصر
جیبی سائز کا کتابچہ زاد سفر اور رفیق سفر کی حیثیت رکھتا ہے۔

حجاج کرام کی خدمت و سہولت کے پیش نظر لکھے گئے اس کتابچہ پر اللہ تعالیٰ مؤلف موصوف کو
بہترین بدلہ عطا فرمائے، اور اس کتابچہ کو حجاج کے لیے مفید و معاون بنائے۔ آمین

